

**റൂളിംഗ്**

ചോദ്യോത്തരവേളയും ശൂന്യവേളയും റദ്ദ് ചെയ്തത് സംബന്ധിച്ച്

മി. സ്പീക്കർ: കഴിഞ്ഞ ദിവസം (06-07-2022-ന്) സഭാ സമ്മേളനം

ആരംഭിച്ച ഉടൻതന്നെ സഭയിൽ തുടർച്ചയായുണ്ടായ പ്രക്ഷുബ്ധ സാഹചര്യത്തിൽ ചോദ്യോത്തരവേളയും ശൂന്യവേളയും ഒഴിവാക്കി ചർച്ച കൂടാതെ ധനകാര്യ ബിസിനസ്സ് പൂർത്തീകരിച്ച് സമ്മേളനം അവസാനിപ്പിച്ചത് അനിതരസാധാരണവും അപൂർവ്വവുമായ ഒരു നടപടിയായി ചിത്രീകരിച്ചുകൊണ്ട് സഭയ്ക്കകത്തും പുറത്തും വാർത്താമാധ്യമങ്ങളിലും ആക്ഷേപമുയർന്നുവന്നത് ചെയറിന്റെ ശ്രദ്ധയിൽപ്പെടുകയുണ്ടായി. ഇന്നലെ ചോദ്യോത്തരവേളയിൽ പ്രതിപക്ഷത്തുനിന്നുള്ള എട്ട് ബഹുമാന്യരായ അംഗങ്ങളെ ചോദ്യം ചോദിക്കാൻ ചെയർ പേർ വിളിച്ചിരുന്നു. എട്ട് അംഗങ്ങളും ചോദ്യം ചോദിക്കാൻ തയ്യാറാകാതിരിക്കുകയും പ്ലക്കാർഡുകൾ ഉയർത്തി മുദ്രാവാക്യം വിളിച്ച് പ്രതിഷേധിക്കുകയുമാണ് ചെയ്തത്. ഒൻപതാമത് ഭരണപക്ഷത്തുനിന്നുള്ള ഒരംഗത്തെ ചോദ്യം ചോദിക്കാൻ ചെയർ വിളിച്ചു. അദ്ദേഹം ചോദ്യം ചോദിച്ചെങ്കിലും ഇരുപക്ഷത്തുനിന്നുമുണ്ടായിട്ടുള്ള

ബഹളത്തിൽ ആ ചോദ്യം മുങ്ങിപോകുകയും ബഹുമാനപ്പെട്ട ആരോഗ്യ-  
 വനിത-ശിശുവികസന വകുപ്പുമന്ത്രിക്ക് മറുപടി പറയാനുള്ള ബുദ്ധിമുട്ട്  
 ബഹുമാനപ്പെട്ട മന്ത്രിതന്നെ സഭയിൽ ഇന്നലെ പറയുകയും ചെയ്തു.  
 ഇരുപക്ഷത്തുനിന്നും ബഹളം ഉയർന്നുവരുകയുണ്ടായി.  
 ചോദ്യോത്തരവേളയുമായി മുന്നോട്ടുപോകാൻ ഒരുതരത്തിലും സാധിക്കാത്ത  
 സ്ഥിതിയാണെന്നുള്ളത് ഇതിൽനിന്നും വ്യക്തമാണ്. കാരണം  
 ബഹുമാനപ്പെട്ട മുഖ്യമന്ത്രി ചോദ്യത്തിന് മറുപടി പറയുന്നതിനുവേണ്ടി  
 എഴുന്നേറ്റപ്പോഴും ചോദ്യകർത്താവ് ചോദ്യം ഉന്നയിക്കാൻ തയ്യാറായില്ല.  
 അത്തരമൊരു സാഹചര്യം നിലനിന്നിരുന്നു. പിന്നീട് ചോദ്യോത്തരവേള  
 മാത്രമല്ല ശൂന്യവേളയും റദ്ദാക്കി ധനകാര്യ നടപടികളിലേയ്ക്ക്  
 കടന്നുവെന്നാണ് വിമർശനം. 27-06-2022-ന് സഭാ സമ്മളേനം ആരംഭിച്ച  
 ദിവസം ചോദ്യോത്തരവേള നിർത്തിവച്ചശേഷവും ഏതാണ്ട് ഒരുമണിക്കൂർ  
 സമയം സഭാതലത്തിൽ ചേരിതിരിഞ്ഞുള്ള പ്രതിഷേധവും  
 മുദ്രാവാക്യംവിളിയും നടന്ന സാഹചര്യവുംകൂടി കണക്കിലെടുത്താണ് ഇന്നലെ  
 ചോദ്യോത്തരവേളയും ശൂന്യവേളയും ഒരുമിച്ച് റദ്ദാക്കിയത്.

സഭാ നടപടികൾ സുഗമമായി മുന്നോട്ടുകൊണ്ടുപോകുന്നതിനുള്ള എല്ലാ

ശ്രമങ്ങളും പരാജയപ്പെട്ട സാഹചര്യത്തിൽ ഗവൺമെന്റ് ബിസിനസ്സ് പൂർത്തീകരിക്കണമെന്ന ചെയറിന്റെ ഉത്തരവാദിത്വം നിർവ്വഹിച്ചതിനെതിരെ നിരന്തരവാദപരമായ ചില പരാമർശങ്ങൾ വിവിധ കോണുകളിൽനിന്നും ഉയർന്നുവന്ന സാഹചര്യത്തിൽ, മുൻകാലങ്ങളിൽ സമാന സന്ദർഭങ്ങളിൽ എന്റെ മുൻഗാമികളായ സഭാധ്യക്ഷന്മാർ കൈക്കൊണ്ട നടപടിക്രമം ചെയർ വിശദമായി പരിശോധിക്കുകയുണ്ടായി. അവയിൽ ഏറ്റവും പ്രസക്തമെന്ന് കണ്ട ഒരു റൂളിംഗിന്റെ പ്രസക്തമായ ഭാഗങ്ങൾ ബഹുമാനപ്പെട്ട അംഗങ്ങളുടെ അറിവിലേയ്ക്കായി ഇവിടെ ഉദ്ധരിക്കുവാൻ ചെയർ ആഗ്രഹിക്കുകയാണ്.

പതിമൂന്നാം കേരള നിയമസഭയുടെ ഒൻപതാം സമ്മേളനത്തിൽ 2013 ജൂൺ 18-ാം തീയതി സഭയിൽ ഉണ്ടായ പ്രതിഷേധത്തിന്റെ പശ്ചാത്തലത്തിൽ അഞ്ച് മിനിട്ടുകൊണ്ട് സഭാ നടപടികൾ ചോദ്യോത്തരവേളയിൽത്തന്നെ പൂർത്തീകരിച്ച് ധനകാര്യ ബിസിനസ്സും പൂർത്തീകരിച്ചതിനെക്കുറിച്ച് അന്ന് ഉയർന്നുവന്ന ആക്ഷേപങ്ങൾക്ക് വിശദീകരണം നൽകിക്കൊണ്ട് തൊട്ടടുത്ത ദിവസം (19-06-2013) അന്നത്തെ സഭാധ്യക്ഷൻ നൽകിയ റൂളിംഗിന്റെ പ്രസക്തഭാഗംമാത്രം ഇവിടെ ഉദ്ധരിക്കുകയാണ്.

".....ചോദ്യോത്തരവേള സുഗമമായി നടത്തുവാൻ

സഹകരിക്കണമെന്ന ചെയറിന്റെ അഭ്യർത്ഥന മാനിക്കാതെ ബഹളം തുടർന്ന വേളയിൽ ചോദ്യോത്തരവേളയും ശൂന്യവേളയും സസ്പെന്റ് ചെയ്തുകൊണ്ട് ധനകാര്യ ബിസിനസ്സിലേയ്ക്ക് കടക്കുവാൻ ചെയർ നിർബന്ധിതനായി. ചെയറിന്റെ ഈ നടപടിയെ വിമർശിക്കുന്ന പല പ്രസ്താവനകളും മാധ്യമങ്ങളിൽ കാണുകയുണ്ടായി. കേരള നിയമസഭയുടെ ചരിത്രത്തിൽ ആദ്യമായാണ് അസാധാരണമായ ഇത്തരമൊരു നടപടി ഉണ്ടായതെന്ന രീതിയിലുള്ള പ്രസ്താവനകൾ മാധ്യമങ്ങളിൽ വന്നു. ഏത് കാലഘട്ടത്തിൽ, ആര് ചെയറിൽ ഇരുന്നപ്പോൾ എന്നതിനല്ല പ്രസക്തി, കേരള നിയമസഭയിൽ ഉണ്ടായിട്ടുള്ള ചട്ടങ്ങളും കീഴ്വഴക്കങ്ങളുമാണ് പ്രധാനം.

2010 ഏപ്രിൽ 7-ാം തീയതി നിലവിൽവന്ന അംഗങ്ങളുടെ പെരുമാറ്റച്ചട്ടത്തിന്റെ ചട്ടം 3(6) പ്രകാരം ചോദ്യോത്തരവേളയുടെ അലംഘനീയത നിലനിർത്തുവാൻ അംഗങ്ങൾ ബാധ്യസ്ഥരാണ്. ....  
..... ചോദ്യോത്തരവേളയുടെ തുടക്കത്തിൽതന്നെ സഭാനടപടികൾ തടസ്സപ്പെടുത്തുവാനുള്ള ശ്രമങ്ങൾ ഉണ്ടാകുന്നത് അഭിലഷണീയമാണോ എന്ന കാര്യം സഭ വീണ്ടും ഗൗരവമായി ആലോചിക്കണമെന്നാണ്

ചെയറിന്റെ അഭിപ്രായം.

കേരള നിയമസഭയിലെ പ്രീസിഡൻസ് കൂടി കണക്കിലെടുത്താണ് ഇന്നലെ ചെയർ ചോദ്യോത്തരവേളയും ശൂന്യവേളയും റദ്ദ് ചെയ്ത് ധനകാര്യ ബിസിനസ്സിലേക്ക് കടന്നത്. പത്താം കേരള നിയമസഭയുടെ പതിനാലാം സമ്മേളനകാലത്ത് പ്ലസ് ടു കോഴ്സുകൾ അനുവദിച്ചത് സംബന്ധിച്ച പ്രശ്നത്തെപ്പറ്റി ജുഡീഷ്യൽ അന്വേഷണം ആവശ്യപ്പെട്ട് അന്നത്തെ പ്രതിപക്ഷ കക്ഷികൾ 2000 ജൂൺ 20, 21, 22, 23, 26, 27, 28 എന്നീ തീയതികളിൽ സഭയ്ക്കുള്ളിൽ മുദ്രാവാക്യം വിളിച്ച് ബഹുജനമുണ്ടാക്കിയപ്പോൾ പ്രസ്തുത ദിവസങ്ങളിൽ ശൂന്യവേള സസ്പെന്റ് ചെയ്ത് ആ ദിവസങ്ങളിൽ ചർച്ചയ്ക്ക് വച്ചിരുന്ന ധനാഭ്യർത്ഥനകൾ ചർച്ച കൂടാതെ സഭ പാസ്സാക്കുകയുണ്ടായി.....

പതിനൊന്നാം കേരള നിയമസഭയുടെ രണ്ടാം സമ്മേളനകാലത്ത് 2001 ഒക്ടോബർ 22, 23, 24, 29, 30, 31 എന്നീ തീയതികളിൽ സഭയിൽനിന്നും മൂന്ന് അംഗങ്ങളെ സസ്പെന്റ് ചെയ്ത പ്രശ്നത്തിൽ ഉണ്ടായ പ്രതിപക്ഷ ബഹുജനത്തെത്തുടർന്ന് ചോദ്യോത്തരവേളയും ശൂന്യവേളയും സസ്പെന്റ് ചെയ്ത് 33 ധനാഭ്യർത്ഥനകൾ ചർച്ച കൂടാതെ സഭ പാസ്സാക്കിയിട്ടുണ്ട്. കഴിഞ്ഞ

നിയമസഭയിലും 2007 മാർച്ച് 29, സെപ്റ്റംബർ 11 എന്നീ തീയതികളിൽ ശ്രദ്ധക്ഷണിക്കലും സബ്മിഷനുകളും റദ്ദ് ചെയ്ത് നിയമനിർമ്മാണകാര്യം ചർച്ചകൂടാതെ സഭ പരിഗണിച്ചിട്ടുണ്ട്.

.....അതിനാൽ ഇന്നലെ ചെയർ കൈക്കൊണ്ട നടപടി കേരള നിയമസഭയിലെ ആദ്യത്തെ അസാധാരണമായ സംഭവമല്ലെന്നും സഭാനടപടികൾ സുഗമമായി നടത്തിക്കൊണ്ടുപോകുവാൻ സാധ്യമല്ലാത്ത സാഹചര്യത്തിൽ ഗവൺമെന്റ് ബിസിനസ്സുകൾ നടത്തിയെടുക്കാൻ ബാധ്യതപ്പെട്ട സഭാധ്യക്ഷൻമാർ കൈക്കൊണ്ടിട്ടുള്ള നടപടിയാണെന്നും കാണാവുന്നതാണ്. ഇത്തരം നടപടികൾ കൈക്കൊള്ളുവാൻ നിയമസഭാ ചട്ടം 314 അനുസരിച്ച് ചെയറിന് അധികാരമുണ്ട്.....

.....ചട്ടങ്ങളുടെയും കീഴ്വഴക്കങ്ങളുടെയും അടിസ്ഥാനത്തിൽ മാത്രമേ ഏത് ചെയറിനും പ്രവർത്തിക്കാൻ കഴിയുകയുള്ളൂ. ഇതൊന്നും പരിശോധിക്കാതെ വാർത്തകൾ നൽകുന്നതും ചർച്ചകൾ സംഘടിപ്പിക്കുന്നതും മാധ്യമങ്ങളും ചർച്ചയിൽ പങ്കെടുക്കുന്ന സഭാംഗങ്ങളും മറ്റുള്ളവരും ഗൗരവമായി ശ്രദ്ധിക്കേണ്ടതുണ്ട്. കീഴ്വഴക്കങ്ങളും സഭാനടപടികളും ഓർക്കാതെ മാധ്യമങ്ങൾ റിപ്പോർട്ട് ചെയ്യുന്നു. കേരള

നിയമസഭയിലെ ആദ്യത്തെ സംഭവമെന്ന മട്ടിൽ ഇന്നലെ രാവിലെ ഒൻപത് മണി മുതൽ ഇലക്ട്രോണിക് മീഡിയയിൽ ആരംഭിച്ച വാർത്തകൾ ബ്രേക്കിംഗ് ന്യൂസായി ഇന്ന് രാവിലെവരെ ഉണ്ടായിരുന്നു എന്നുള്ളകാര്യം ചെയർ നിയമസഭാംഗങ്ങളുടെ ശ്രദ്ധയിൽകൊണ്ടുവരുന്നു. സഭാനടപടികൾ റിപ്പോർട്ട് ചെയ്യുമ്പോൾ വസ്തുതകൾ മനസ്സിലാക്കി റിപ്പോർട്ട് ചെയ്യുവാൻ ബഹുമാനപ്പെട്ട മാധ്യമ പ്രവർത്തകർക്കും ബാധ്യതയുണ്ട്.....”

ഇത് ഞാൻ പറയുന്നതല്ല, 2013 ജൂൺ 19-ാം തീയതി ചെയർ നൽകിയ റൂളിംഗിൽ നിന്നുള്ളതാണ്. ഇന്നലെ സഭാ നടപടികൾ വേഗത്തിൽ പൂർത്തീകരിക്കാനുണ്ടായ സാഹചര്യത്തെക്കുറിച്ച് ഇതിൽക്കൂടുതൽ ഒരു വിശദീകരണത്തിന്റെ ആവശ്യമുണ്ടെന്ന് ചെയർ കരുതുന്നില്ല.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ ഒരിക്കലും റൂളിംഗിനെ ചോദ്യം ചെയ്യുകയില്ല. ഇതുവരെ അങ്ങനെയൊരു സംഭവം ഉണ്ടായിട്ടില്ല. അങ്ങ് 2013-ലെ ചെയറിന്റെ റൂളിംഗ് ഉദ്ധരിച്ചുകൊണ്ട് 2000 മുതൽ 2013 വരെ നിയമസഭയിലുണ്ടായ ചോദ്യോത്തരവേളയും ശൂന്യവേളയും സസ്പെന്റ് ചെയ്തതിനെ സംബന്ധിച്ചാണ് ഇവിടെ

സൂചിപ്പിച്ചത്. അന്നുണ്ടായ നിരവധി സംഭവങ്ങളിൽനിന്ന് വ്യത്യസ്തമായതന്നെ ഇന്നലെയുണ്ടായ സംഭവം. അന്നെല്ലാം പ്രതിപക്ഷം നടുത്തളത്തിലായിരുന്നു. എന്നാൽ ഇന്നലെ പ്രതിപക്ഷം സീറ്റിലായിരുന്നു. എന്റെ നിർദ്ദേശപ്രകാരം പ്രതിപക്ഷത്തെ അംഗങ്ങളെല്ലാവരും മുദ്രാവാക്യം വിളിക്കുന്നത് നിർത്തി സീറ്റിൽ ഇരുന്നതിനുശേഷമാണ് ഇന്നലെ ചോദ്യോത്തരവേളയും ശൂന്യവേളയും സസ്പെൻ്റ് ചെയ്തതെന്ന കാര്യംകൂടി അങ്ങയുടെ ശ്രദ്ധയിൽപ്പെടുത്തുന്നു. ഞങ്ങൾ നടുത്തളത്തിലല്ലായിരുന്നു, സീറ്റിലായിരുന്നു.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ഓരോ സന്ദർഭങ്ങളിലും ബഹുമാനപ്പെട്ട സ്പീക്കർമാർ നൽകുന്ന ഉത്തരവുകൾ/ഊളിംഗുകൾ വസ്തുനിഷ്ഠമായ എല്ലാ സാഹചര്യങ്ങളും മനസ്സിലാക്കിക്കൊണ്ടുള്ള ബഹുമാനപ്പെട്ട ചെയറിന്റെ പ്രത്യേകമായ അധികാരമാണ്. ഏതുതലത്തിൽ അത് എടുത്തുവെന്നതിനെ സംബന്ധിച്ച് ഊളിംഗ് വന്നതിനുശേഷവും ബഹുമാന്യനായ പ്രതിപക്ഷ നേതാവ് സഭയിൽ ചില പ്രശ്നങ്ങൾ ഉന്നയിച്ചതുകണ്ടു. പ്രതിപക്ഷം സഭയുടെ എല്ലാതരത്തിലുമുള്ള ചട്ടങ്ങൾ ലംഘിച്ച് പ്ലക്കാർഡുകളും ബാനറുകളും ഉയർത്തിയതും ബഹളമുണ്ടാക്കിയതും എല്ലാവരും കാണുകയുണ്ടായി. അതമാത്രമല്ല,



ബഹുമാനപ്പെട്ട സ്പീക്കർ ഉദ്ധരിച്ച റൂളിംഗിൽ ഗൗരവമായ ഒരു കാര്യം കാണുകയുണ്ടായി. ചർച്ചയിൽ പങ്കെടുക്കുന്ന സഭാംഗങ്ങൾ ചെയറിന്റെ നിഷ്പക്ഷതയെത്തന്നെ ചോദ്യം ചെയ്യുന്ന രൂപത്തിൽ സഭയ്ക്കുപുറത്ത് അഭിപ്രായ പ്രകടനങ്ങൾ നടത്തുന്നത് സംബന്ധിച്ച് റൂളിംഗിൽ അന്നത്തെ ബഹുമാന്യനായ സ്പീക്കർ പരാമർശിച്ചിട്ടുണ്ട്. അതിനാൽ ഇത്തരം കാര്യങ്ങളിൽ സഭയ്ക്കുതത്ത് അഭിപ്രായം പ്രകടിപ്പിക്കാമെന്നല്ലാതെ സഭയുടെ അന്തസ്സം ചെയറിന്റെ നിഷ്പക്ഷതയും ചോദ്യം ചെയ്യുന്നുവെന്ന് പരോക്ഷമായെങ്കിലും സൂചിപ്പിക്കുന്ന രൂപത്തിലുള്ള പരാമർശങ്ങൾ പുറത്ത് മാധ്യമങ്ങളിലൂടെയോ ചർച്ചകളിലൂടെയോ പങ്കുവയ്ക്കുന്നത് തെറ്റാണെന്ന റൂളിംഗിന്റെ കാര്യം ഒന്നുകൂടി സഭ എടുത്തുപറയേണ്ടതുണ്ടെന്നാണ് എന്റെ അഭിപ്രായം.

മി. സ്പീക്കർ: പ്രസ്തുത റൂളിംഗ് പൂർണ്ണമായും സഭയിൽ വായിച്ചില്ല.

അതിലെ പ്രസക്തമായ ഭാഗങ്ങൾ മാത്രമാണ് വായിച്ചത്. എന്നാൽ അതിലെ ബാക്കി ഭാഗങ്ങൾ പ്രസക്തമല്ലെന്നല്ല അതിന്റെ അർത്ഥം.